

அத்தியாயம் 11

வேளாண் விற்பனை மற்றும் வேளாண் வணிகத் துறை

முன்னுரை

வேளாண்மையில் வேளாண் வணிகம், அதிகரித்துவரும் உலகமயமாக்கல், தாராளமயமாக்கல் மற்றும் தனியார்மயமாக்கல் போன்ற பொருளாதார மாற்றங்களினால் மிகுந்த முக்கியத்துவம் பெற்று வருகிறது. விவசாயிகள் தங்களது விளைபொருட்களை நியாயமான விலையில் சந்தைப்படுத்திடவும், உரிய ஆதாய விலையினை பெற உறுதிப்படுத்துவதும் வேளாண் விற்பனை மற்றும் வேளாண் வணிகத்துறையின் முதன்மையான நோக்கம் ஆகும். 1987ஆம் ஆண்டு தமிழ்நாடு வேளாண் விளைபொருள் விற்பனைச் (முறைப்படுத்துதல்) சட்டத்தை முறையாகச் செயல்படுத்தி புதிய தொழில் நுட்ப உத்திகளை பயன்படுத்துவதன் மூலம் அறுவடைக்குப்பின் ஏற்படும் சேதாரங்களை குறைப்பதுடன், நல்ல விலை கிடைக்க மதிப்புக் கூட்டுதல், சேமித்தல், தரம் பிரித்தல், சிப்பம் கட்டுதல், பதப்படுத்துதல் மற்றும் எளிதான போக்குவரத்து ஆகிய நடவடிக்கைகளை மேற்கொள்வதே இத்துறையின் நோக்கமாகும். வியாபாரிகள் கொள்முதல் செய்யும் விளைபொருட்களின் மதிப்பில் ஒரு சதவீதம் சந்தைக் கட்டணமாக வசூலிக்கப்பட்டு, விற்பனைக் குழுக்களின் மேம்பாட்டிற்காக பயன்படுத்தப்படுகிறது.

வேளாண் வணிகம், உற்பத்தியையும், விற்பனையையும் ஒருங்கிணைக்கும் பாலமாக விளங்குகிறது. வேளாண்மையை வணிக ரீதியாக மாற்றுவதற்கு சந்தை சார்ந்த உற்பத்தி முறை மற்றும் வேளாண் விற்பனை உறுதுணையாக இருக்கின்றன. கிராமங்களின் வளர்ச்சியிலும், நாட்டின் கிராமப் பொருளாதார முன்னேற்றத்தை விரைவு படுத்துவதிலும், வேளாண் விற்பனை உட்கட்டமைப்புகள் முக்கியப் பங்கு வகிக்கின்றன.

1977ஆம் ஆண்டுமுதல் வேளாண் விற்பனையை முறைப்படுத்தும் நோக்கத்துடன் செயல்பட்டு வந்த வேளாண் விற்பனைத்துறை நவீன தொழில் நுட்பங்களான அறுவடைக்குப்பின் நேர்த்தி, தரம் பிரித்தல், சிப்பம் கட்டுதல், பதப்படுத்துதல் மற்றும் ஏற்றுமதி செய்தல் போன்ற இனங்களுக்காக இத்துறை வேளாண் விற்பனை மற்றும் வேளாண் வணிகத்துறையாக மாற்றப்பட்டது. வேளாண் வணிகம் என்பது ஒரு விளைபொருளை உற்பத்தி செய்திட முடிவெடுக்கும் போதே தொடங்குகிறது.

வேளாண் விற்பனை மற்றும் வேளாண் வணிகத் துறையின் முக்கியச் செயல்பாடுகள்

1. விவசாயிகள் மற்றும் நுகர்வோர் நேரடியாக முழுமையான அளவில் பயன்பெறும் வகையில் உழவர் சந்தைகளை ஏற்படுத்தி செயல்படுத்துதல்.
2. ஒழுங்குமுறை விற்பனைக் கூடங்களை நிறுவி வேளாண் விளைபொருட்களுக்கு உரிய விலை கிடைக்கவும், விவசாயிகள் பயன்பெறவும் வகை செய்தல்.
3. விவசாயிகள் தங்களது விளைபொருட்களை ஒழுங்குமுறை விற்பனைக்கூடத்தின் மூலமாக தரம் பிரிப்பது, சேமிப்பது, விற்பனை செய்வது, மதிப்புக்கூட்டுவது, பதப்படுத்துவது ஆகியவற்றினால் அடையும் பயன்களைப்பற்றி ஊடகங்கள் மூலம் விளம்பரம் செய்தல் மற்றும் விவசாயிகளுக்கு அதற்கான பயிற்சிகள் அளித்து அவர்களுக்கு விழிப்புணர்வை ஏற்படுத்துதல்.
4. வேளாண் விளைபொருட்கள், கால்நடைகள் மூலம் கிடைக்கும் உணவுப் பொருட்கள் மற்றும் வனப்பொருட்கள் ஆகியவற்றிற்கு 'அக்மார்க்' தர முத்திரை வழங்குதல்.
5. வேளாண் ஏற்றுமதி மண்டலங்களை அமைப்பதன் மூலம், ஏற்றுமதி செய்யும் வேளாண் விளைபொருட்களின் உற்பத்தி பரப்பினை அதிகரித்தல், அறுவடைக்குப் பிந்தைய செய்நேர்த்தி குறித்த விவரங்களை அளித்தல், தேவையான உட்கட்டமைப்பு வசதிகளை ஏற்படுத்துதல்.

6. அன்றாடம் ஒழுங்குமுறை விற்பனைக் கூடம் மற்றும் உழவர் சந்தைகளில் நிலவும் சந்தை விலை நிலவரங்களை ஊடகங்கள் மற்றும் இணையதளம் மூலம் விவசாயிகள் அறிய விளம்பரம் செய்தல்.
7. உணவு பதப்படுத்தும் தொழிற்சாலைகள் நிறுவ ஊக்குவித்து, உற்பத்தி செய்யப்படும் உணவுப் பொருள் இழப்பை குறைக்கவும், வேலை வாய்ப்பைப் பெருக்கவும் முயற்சிகள் மேற்கொள்ளுதல்.

உழவர் சந்தைகள்

விவசாயிகள் தாங்கள் உற்பத்தி செய்யும் காய்கறிகள் மற்றும் பழங்களுக்கு உரிய விலை கிடைக்கவும், இடைத்தரகர் குறுக்கீட்டின்றி அதனை நியாயமான விலையில் நுகர்வோர் வாங்கிப் பயன்பெறவும் 1999-2000ல் உருவாக்கப்பட்ட உன்னத திட்டம்தான் “உழவர் சந்தை திட்டம்”. இத்திட்டத்தில் மிகுந்த ஈடுபாடு கொண்ட மாண்புமிகு முதலமைச்சர் அவர்களால் 14.11.1999ல் முதலாவது உழவர் சந்தை மதுரையிலும், 100வது உழவர் சந்தை பல்லாவரத்திலும் துவக்கி வைக்கப்பட்டது. 1999-2000ஆம் ஆண்டில் தமிழகம் முழுவதும் 103 உழவர் சந்தைகள் திறக்கப்பட்டன.

2001-02ல் மூடப்பட்ட 28 உழவர் சந்தைகள் புனரமைக்கப்பட்டு திறக்கப்பட்டது மட்டுமின்றி 2007-2008ஆம் ஆண்டு மேலும் 50 உழவர் சந்தைகள் திறக்கப்படும் என அறிவிக்கப்பட்டது. அதன் அடிப்படையில் தற்போது 151 உழவர் சந்தைகள் இயங்கி வருகின்றன. 2009-2010ஆம் ஆண்டில் (பிப்ரவரி முடிய) சராசரியாக நாள் ஒன்றுக்கு ரூ.2.65 கோடி மதிப்புள்ள 1944 மெட்ரிக் டன்கள் காய்கறிகள் மற்றும் பழங்கள் 8,389 விவசாயிகளால் கொண்டு வரப்பட்டு, 3.35 லட்சம் நுகர்வோர் பயன்பெற்றுள்ளனர். 25 உழவர் சந்தைகளுக்கு கணினிகள் வழங்கப்பட்டுள்ளன. தினமும் 15 மெட்ரிக் டன்களுக்கு மேல் காய்கறிகள் மற்றும் பழங்கள் விற்பனையாகும் 22 முன்னோடி உழவர் சந்தைகளில் காய்கறிகள் மற்றும் பழங்களை பாதுகாக்க 2 மெட்ரிக் டன்கள் கொள்ளளவு கொண்ட குளிர்ந்த அறைகள் ரூ.133.10 இலட்சத்தில் அமைக்கப்பட்டுள்ளன. இது விவசாயிகளிடம் நல்ல வரவேற்பைப் பெற்றுள்ளது.

விற்பனைக் குழுக்கள் மற்றும் ஒழுங்குமுறை விற்பனைக் கூடங்கள்

தமிழ்நாட்டில் 21 விற்பனைக் குழுக்களின் கட்டுப்பாட்டில், 277 ஒழுங்குமுறை விற்பனைக் கூடங்கள் மற்றும் 144 ஊரகக் கிட்டங்கிகள் செயல்பட்டு வருகின்றன. இந்த விற்பனைக்குழுக்கள் அரசால் நியமனம் செய்யப்பட்ட உறுப்பினர்களுடன் அவர்களால் தேர்ந்தெடுக்கப்பட்ட தலைவரைக் கொண்டு செயல்பட்டு வருகின்றன. மறைமுக ஏலமுறையில் போட்டியை ஏற்படுத்தி விவசாயிகளின் விளைபொருட்களுக்கு அதிகபட்ச விலை பெற்றுத் தரப்படுகிறது. ஒழுங்குமுறை விற்பனைக் கூடங்களில் விவசாயிகளின் விளைபொருட்களுக்கு இலவச தரம் பிரிக்கும் வசதி செய்து தரப்பட்டுள்ளது. ஒழுங்குமுறை விற்பனைக் கூடத்தில் ஆற்றப்படும் பணிகளுக்காக விவசாயிகளிடம் எவ்விதக் கட்டணமும் வசூலிக்கப்படுவதில்லை. விற்பனை செய்யப்பட்ட விளைபொருட்களின் மதிப்பில் ஒரு விழுக்காடு மட்டும் சந்தைக் கட்டணமாக வணிகர்களிடம் வசூலிக்கப்படுகிறது. வணிகர்கள் மற்றும் எடையாளர்களிடமிருந்து உரிமக் கட்டணமும் வசூலிக்கப்படுகிறது. விற்பனைக் குழுக்களின் எல்லைப்பகுதியில் செயல்பட்டு வந்த 15 சோதனைச் சாவடிகள் கலைக்கப்பட்டன. ஒழுங்கு முறை விற்பனைக் கூடத்தில் மின்னணு எடைமேடை, எடைத்தராசு வசதி, கிட்டங்கி வசதி, ஏலம் முடிந்தவுடன் உடனடி பணம் வழங்கல், அன்றாட அங்காடி விலை நிலவரம் அறிய வாய்ப்பு, விவசாயிகளுக்கு ஓய்வறை வசதி, குடிநீர் வசதி, வண்டி மாடுகள் நிறுத்துவதற்கு இடவசதி, இலவச மருத்துவ வசதி, இடுபொருள் மையம், தொலைபேசி மற்றும் நிகரி வசதி போன்ற பல வசதிகள் செய்து கொடுக்கப்பட்டுள்ளன.

ஒழுங்குமுறை விற்பனைக்கூடங்களில், விவசாய விளைபொருட்களுக்கு நிலவும் அன்றாட விலை விவரத்தை அறிய வசதிகள் செய்யப்பட்டு விவசாயிகள் விளைபொருட்களை எந்தக் காலத்தில் விற்பனை செய்தால் கூடுதல் விலை கிடைக்கும் என அறியும் வசதியும் செய்து தரப்பட்டுள்ளது. இதற்கென 184 ஒழுங்குமுறை விற்பனைக்கூடங்கள் மற்றும் 21 விற்பனைக் குழுக்களுக்கு கணினிகள் வழங்கப்பட்டுள்ளன. 2009-10ஆம் ஆண்டில் (பிப்ரவரி முடிய) ரூ.6228 கோடி மதிப்பிலான

16.02 இலட்சம் மெட்ரிக் டன்கள் விளைபொருட்கள் விவசாயிகளால் கொண்டு வரப்பட்டு விற்பனை செய்யப்பட்டுள்ளது. அதன் மூலம் 2009-10ஆம் ஆண்டில் (பிப்ரவரி முடிய) விற்பனைக் குழுக்களால் ரூ.62.28 கோடி விற்பனைக் கட்டணம் வசூல் செய்யப்பட்டுள்ளது.

ஒரே சீரான அறிவிக்கை செய்தல்

விற்பனைக்குழுக்கள்/ ஒழுங்குமுறை விற்பனைக்கூடங்களின் எல்லைக்குட்பட்டு, இதுவரை 40 வேளாண் விளைபொருட்கள் அறிவிக்கை செய்யப்பட்டுள்ளன. மாநில முழுமைக்கும் விளைபொருட்களை ஒரே சீரான அறிவிக்கை செய்ய முதல்நிலை அறிவிக்கை தற்போது வெளியிடப்பட்டுள்ளது. இது மக்களிடம் நல்ல வரவேற்பையும், பாராட்டையும் பெற்றுள்ளது. விற்பனைக் கட்டணம் வியாபாரிகளிடம் இருந்துதான் வசூலிக்கப்படுகிறது. விவசாயிகளிடமிருந்து எவ்வித கட்டணமும் வசூலிக்கப் படுவதில்லை. இந்த விற்பனைக் கட்டணத்தைக் கொண்டுதான் ஒழுங்குமுறை விற்பனைக் கூடங்களில் மேம்பாட்டுப் பணிகள் மற்றும் உழவர் சந்தைகள் அமைக்கப்படுகின்றன.

பொருளீட்டுக் கடன்

அறுவடைக் காலங்களில் ஏற்படும் விலை வீழ்ச்சியினால், சிறு மற்றும் குறு விவசாயிகள் குறைந்த விலையில் விளைபொருட்களை விற்பனை செய்வதை தவிர்க்க ஒழுங்குமுறை விற்பனைக் கூடங்களில் பொருளீட்டுக் கடன் வழங்கப்படுகிறது. இத்திட்டத்தின் மூலம் விவசாயிகள் தங்கள் விளைபொருட்களைக் கிட்டங்கிகளில் 6 மாதம் வரை கட்டணம் ஏதுமின்றி இருப்பு வைக்கலாம். விளைபொருட்களின் மொத்த மதிப்பில் 75 விழுக்காடு பொருளீட்டுக் கடனாக, அதிகபட்சமாக ரூ.1,00,000 வரை 5 விழுக்காடு வட்டி விகிதத்தில் ஒவ்வொரு விவசாயியும் பெறலாம். அதேபோன்று வியாபாரிகளுக்கும் பொருளீட்டுக் கடன் வசதி 9 விழுக்காடு வட்டி விகிதத்தில் செய்து தரப்பட்டுள்ளது. 2009-2010ஆம் ஆண்டில் (பிப்ரவரி முடிய) 2305 விவசாயிகளுக்கு ரூ.1614.33 இலட்சமும், 98 வியாபாரிகளுக்கு ரூ.89 இலட்சமும் பொருளீட்டுக் கடனாக வழங்கப்பட்டுள்ளது.

தமிழ்நாடு உழவர் மேம்பாடு மற்றும் நலத் திட்டம்

இத்திட்டத்தின் கீழ் ஆண்டுதோறும் 1 மெட்ரிக் டன் அல்லது அதற்குமேல் விளைபொருட்களை ஒழுங்குமுறை விற்பனைக் கூடங்களில் விற்பனை செய்யும் விவசாயிகள்/குத்தகைதாரர்கள் பெயர் பதிவு செய்யப்பட்டு, விபத்தின் காரணமாக உயிர் இழக்க நேரிட்டாலோ / நிரந்தர ஊனமுற்றாலோ அல்லது நச்சுப்பாம்பு கடியின் காரணமாக உயிர் இழக்க நேரிட்டாலோ அவர்களுக்கு ரூ.1,00,000/- வரை உதவித்தொகை வழங்கப்படும். அதேபோன்று, விபத்தின் காரணமாக இரண்டு கைகள் அல்லது கால்கள் அல்லது கண்கள் இழக்க நேரிட்டால் ரூ.75,000/- உதவித்தொகையும் மற்றும் விபத்தின் காரணமாக ஒரு கை அல்லது கால் அல்லது கண் இழக்க நேரிட்டால் அல்லது இடுப்பு நிரந்தரமாக ஊனமுற்றால் ரூ.50,000/- உதவித்தொகையும், தகுதியுடைய விவசாயிகள்/ குத்தகைதாரர்களுக்கு வழங்கப்படும். இத்திட்டத்தில் விவசாயிகள் பயன்பெற உறுப்பினர் கட்டணம் ஏதும் செலுத்தத் தேவையில்லை. வருடத்திற்கு உறுப்பினர் கட்டணமான ரூ.10/-ஐ சம்பந்தப்பட்ட விற்பனைக்குழுவும், தமிழ்நாடு மாநில வேளாண் விற்பனை வாரியமும் சம பங்காக ஏற்கின்றன.

கிராமங்களில் உலர்களங்கள் அமைத்தல்

அறுவடைக்குப்பின், தானியங்களில் சரியான ஈரப்பதத்துடன் மேம்படுத்தப்பட்ட சேகரிப்பு உத்திகளை கையாளுவதன் மூலம் மிகுந்த பலன் பெற இயலும். தானிய மற்றும் பயறுவகை விளைபொருட்களில் அறுவடைக்குப் பின் 5 முதல் 10 விழுக்காடு வரை சேதமாகிறது. இந்த இழப்பினைக் குறைக்கும் வகையில் வேளாண் விற்பனை மற்றும் வேளாண் வணிகத் துறையின் மூலமாக கிராமங்களில் 1997ஆம் ஆண்டு முதல் உலர்களங்கள் கட்டும் பணி மேற்கொள்ளப்பட்டு வருகிறது. விவசாயிகளுக்கு மிகவும் பயனளிக்கும் இத்திட்டத்தில் இதுவரை ரூ.23.20 கோடி செலவில் 1228 உலர்களங்கள் அமைக்கப்பட்டுள்ளன.

நெல் வணிக வளாகம்

மதுரை மாட்டுத்தாவணியில் 9.85 ஏக்கர் பரப்பளவில் நெல்லுக்கென ஒரு வணிக வளாகம் ரூ.17.06 கோடி செலவில் கட்டப்பட்டுள்ளது. இவ்வணிக வளாகத்தில் நெல், வேளாண் இடுபொருள் மற்றும் மலர் வணிகர்களின் பயன்பாட்டிற்காக 314 கடைகள் ஒதுக்கீடு செய்யப்பட்டுள்ளன.

வேளாண் விளைபொருள் பேரங்காடி

விவசாயிகள் மற்றும் வியாபாரிகள் பயன்பெறும் வகையில் திண்டுக்கல் மாவட்டம், ஓட்டன்சத்திரத்தில் காய்கறிகள் மற்றும் பழங்களுக்கென ரூ.3.08 கோடி செலவில் வேளாண் விளைபொருள் பேரங்காடி, 50 கடைகள், 216 தரை வாடகை கடைகள், தரம்பிரிப்பு அறை, வார்த்தக அறை போன்ற வசதிகளுடன் கட்டி முடிக்கப்பட்டு பயன்பாட்டிலுள்ளது.

விற்பனை முனையங்கள் ஏற்படுத்துதல்

நடுவண் அரசின் திருந்திய நெறிமுறைப்படி அழுகும் பொருட்களான காய்கறிகள் மற்றும் பழங்கள் ஆகியவற்றை பதப்படுத்தி விற்பனை செய்திட பதப்படுத்துதல், சேகரித்தல் மற்றும் சந்தைப்படுத்துதல் என அனைத்து வசதிகளுடன் கூடிய விற்பனை முனையங்கள் (Terminal Markets) சென்னை, மதுரை மற்றும் கோயம்புத்தூர் ஆகிய மூன்று பெரு நகரங்களுக்கு அருகில் ஏற்படுத்தப்பட உள்ளன. விற்பனை முனையங்கள் அமைக்கும் திட்டத்தை செயல்படுத்துவதற்காக கலந்தறிதற்குரியர் (Consultant) நிறுவனமாக இட்காட் (ITCOT) தேர்வு செய்யப்பட்டுள்ளது.

கோயம்புத்தூர் மண்டலத்தில் விற்பனை முனையம் அமைப்பதற்காக 40 ஏக்கர் நிலம் பெருந்துறை சிப்காட் தொழிற்பேட்டையில் தேர்வு செய்யப்பட்டு, தகுதிகோரும் விண்ணப்பம் உலகளாவிய ஒப்பந்தப்புள்ளி மூலம் கோரப்பட்டது. இதற்காக 9 நிறுவனங்களிடமிருந்து விருப்பக் கோரிக்கை பெறப்பட்டுள்ளன. தகுதிவாய்ந்த நிறுவனங்களை கண்டறிவதற்கான மதிப்பீட்டு அறிக்கை தயாரிக்கும் பணி கலந்தாய்வு நிறுவனமான இட்காட் மூலமாக மேற்கொள்ளப்பட்டு வருகிறது. இதற்கான ஒப்பந்த மதிப்பீட்டுக்குழு அரசால் தற்போது அமைக்கப்பட்டுள்ளது.

மதுரை விற்பனை முனையத்திற்கு முக்கம்பட்டி மற்றும் திருவாதவூர் கிராமங்களை சேர்ந்த இடங்களில் 50 ஏக்கர் நிலம் ஒதுக்கீடு செய்யப்பட்டுள்ளது. திருந்திய சாத்தியக்கூறு அறிக்கை மற்றும் திட்டத் தகவல் குறிப்பு நடுவண் அரசின் கொள்கை அளவிலான ஒப்புதலுக்காக அனுப்பப்பட்டுள்ளது. சென்னையில் விற்பனை முனையம் அமைத்திட காஞ்சிபுரம் மாவட்டம், ஸ்ரீபெரும்புதூர் வட்டம், நாவலூர் கிராமத்தில் 32 ஏக்கர் நிலம் தேர்வு செய்யப்பட்டுள்ளது. இத்திட்டத்திற்கான சாத்தியக்கூறு அறிக்கை மற்றும் திட்டத் தகவல் குறிப்பு நடுவண் அரசின் கொள்கை அளவிலான ஒப்புதலுக்கு அனுப்பப்பட்டுள்ளது.

வேளாண் உற்பத்தி மற்றும் விற்பனைத் தகவல் அளித்தல்

வேளாண் விளைபொருட்களை விற்பனை செய்வதில் சந்தையறிவுத் திறன் முன்தேவையாக இருக்கிறது. விவசாயிகள் பல்வேறு சந்தைகளில் வேளாண் விளைபொருட்களுக்கு நிலவும் விலை விவரத்தினை முன்கூட்டியே அறிவதன் மூலம் அவர்களின் விளைபொருட்களுக்குக் கூடுதல் விலை பெற ஏதுவாகின்றது. இதனைக் கருத்தில் கொண்டு, அனைத்து வசதிகளுடன் கூடிய வேளாண் உற்பத்தி மற்றும் விற்பனைத் தகவல் மையங்கள் முதற்கட்டமாக 14 ஒழுங்குமுறை விற்பனைக் கூடங்களில் அமைக்கப்பட்டுள்ளன. இம்மையங்களில் இணையதள வசதியுடன் கூடிய கணினி மற்றும் மின்னணு தகவல் பலகை போன்ற வசதிகள் ஏற்படுத்தப்பட்டுள்ளன. இம்மையங்களில் கணினி மூலமாக ஒழுங்குமுறை விற்பனைக் கூடங்களில் வரப்பெற்ற விளைபொருட்களின் வரத்து மற்றும் அவற்றிற்கு நிலவும் விலை நிலவரம் மற்றும் அறுவடைக்குப்பின் மேற்கொள்ள வேண்டிய தொழில் நுட்பங்கள் குறித்து மின்னணு தகவல் பலகையில் விவசாயிகள் பயன்பெறும் வகையில் ஒளிபரப்பு செய்யப்படுகிறது. இத்துடன் தற்போது இத்துறையின் வலைதளத்தின் மூலம் உழவர் சந்தைகளில் நிலவும் தினசரி காய்கறி மற்றும் பழங்களின் விலை மற்றும் வரத்து விவரங்களை விவசாயிகள் அறிந்து கொள்ளும் வகையில் கணினி மென்பொருள் உருவாக்கப்பட்டுள்ளது.

வேளாண் ஏற்றுமதி மண்டலங்கள்

தமிழகத்தில் கொய்மலர்கள், மலர்கள் மற்றும் முந்திரிக்கென ஏற்றுமதி மண்டலங்கள் தனியார் உதவியுடன் அமைக்க ஒப்புதல் வழங்கப்பட்டு, இதற்கான புரிந்துணர்வு ஒப்பந்தங்கள் நடுவண் அரசு நிறுவனமான வேளாண் மற்றும் பதப்படுத்தப்பட்ட உணவுப் பொருள் ஏற்றுமதி மேம்பாட்டு முகமை (APEDA) மற்றும் தனியார் தொழில் முனைவோர்களிடையே மேற்கொள்ளப்பட்டுள்ளது.

கிருஷ்ணகிரி மாவட்டம் ஒரூரில் ரூ.24.85 கோடி மதிப்பீட்டில் டீக்கோ நிறுவனமும், தனியார் நிறுவனமும் இணைந்து ஏற்படுத்தியுள்ள திருவாளர். டான்ஃப்ளோரா என்ற கூட்டு நிறுவனத்தால் கொய்மலர்களுக்கென ஏற்றுமதி மண்டலம் உருவாக்கப்பட்டுள்ளது.

நீலகிரி மாவட்டம் உதகமண்டலத்தில் மலர்களுக்கென ரூ.15.89 கோடி மதிப்பீட்டில் வேளாண் ஏற்றுமதி மண்டலம் திருவாளர். நீல்ஃப்ளோரா என்ற தனியார் நிறுவனத்தின் உதவியுடன் அமைக்கப்பட்டுள்ளது. மேலும் இம்மண்டலத்தில் மின்னணு மலர் ஏலமையம் ஒன்று ரூ.11 இலட்சம் செலவில் அமைக்கப்பட்டு செயல்பட்டு வருகிறது. அதுபோலவே முந்திரிக்கென கடலூர் மாவட்டம் பண்ருட்டியில் ரூ. 16.54 கோடி மதிப்பீட்டில் வேளாண் ஏற்றுமதி மண்டலம் திருவாளர்.சத்துவா அக்ரோ எக்ஸ்போர்ட்ஸ் நிறுவனத்தால் ஏற்படுத்தப் பட்டுள்ளது.

மேற்கண்ட மூன்று வேளாண் ஏற்றுமதி மண்டலங்களிலும் நவீன நாற்றங்கால், பதப்படுத்துதல் மற்றும் சேமிப்பு வசதிகள் கொண்ட உட்கட்டமைப்புகள் தனியார் நிறுவனங்களால் ஏற்படுத்தப்பட்டு, வணிக ரீதியிலான உற்பத்தி தொடங்கப்பட்டுள்ளது. 2009-2010ஆம் ஆண்டில் (பிரவரி முடிய) திருவாளர். டான்ஃப்ளோரா மூலம் ரூ. 7.65 கோடி மதிப்புள்ள கொய்மலர்கள், திருவாளர். நீல்ஃப்ளோரோ மூலம் ரூ. 1.60 கோடி மதிப்புள்ள மலர்கள் மற்றும் திருவாளர். சத்துவா அக்ரோ எக்ஸ்போர்ட்ஸ் நிறுவனம் மூலம் ரூ. 1.28 கோடி மதிப்புள்ள முந்திரி வர்த்தகம் செய்யப்பட்டுள்ளது.

மலர் ஏல மையம்

விவசாயிகள் மற்றும் வியாபாரிகளின் நலனுக்கென திருநெல்வேலி மாவட்டம், காவல்கிணறில் ரூ.163.40 இலட்சம் செலவில் மலர் ஏலமையம் ஒன்று அமைக்கப்பட்டுள்ளது. 2009-2010ஆம் ஆண்டில் (பிரவரி முடிய) இம்மையத்திலிருந்து சராசரியாக நாளொன்றுக்கு ரூ.85,756 மதிப்புள்ள 1500 கிலோ மலர்கள் 124 விவசாயிகளால் விற்பனை செய்யப்பட்டுள்ளது.

குளிர்பதன வசதியுடன் கூடிய வணிக வளாகங்கள்

சிறு மற்றும் குறு விவசாயிகளின் நலனுக்காக கிருஷ்ணகிரி மாவட்டம், கிருஷ்ணகிரியில் மாங்கனிக்கும், கோயம்புத்தூர் மாவட்டம் பொங்கலூரில் வெங்காயத்திற்கும், தேனி மாவட்டம் ஒடைப்பட்டியில் திராட்சைக்கும், தருமபுரி மாவட்டம், பாலக்கோட்டில் தக்காளிக்கும் குளிர்பதன வசதியுடன் கூடிய வணிக வளாகங்கள் ஒழுங்குமுறை விற்பனைக் கூடங்களுக்குச் சொந்தமான இடத்தில் தமிழ்நாடு மாநில வேளாண் விற்பனை வாரியத்தின் சந்தை மேம்பாட்டு நிதியிலிருந்து தலா ரூ. 1 கோடி செலவில் அமைக்கப்பட்டு வருகிறது. இவ்வணிக வளாகங்களுக்கான ஒப்பந்தப்புள்ளிகள் கோரப்பட்டு, அடிப்படைக் கட்டுமானப் பணிகள் தமிழ்நாடு மாநில வேளாண் விற்பனை வாரியத்தின் பொறியியல் பிரிவின் மூலமாக மேற்கொள்ளப்பட்டு வருகிறது.

தஞ்சாவூர் மற்றும் திருச்சிராப்பள்ளி மாவட்ட தென்னை விவசாயிகள் பயன்பெறும் வகையில் தஞ்சாவூர் மாவட்டம், பட்டுக்கோட்டையில் தென்னை வணிக வளாகம், தமிழ்நாடு மாநில வேளாண் விற்பனை வாரியத்தின் விற்பனை மேம்பாட்டு நிதியிலிருந்து ரூ. 4 கோடி செலவில் அமைக்கப்பட்டு வருகிறது. தென்னை வணிக வளாகம் அமைப்பதற்கு தஞ்சாவூர் மாவட்டம், பட்டுக்கோட்டை வட்டம், பொன்னவராயன்கோட்டை உக்கடை கிராமத்தில் 20.37 ஏக்கர் நிலம் ஒதுக்கீடு செய்யப்பட்டுள்ளது. இவ்வணிக வளாகத்திற்காக ஒப்பந்தப்புள்ளி கோரப்பட்டு, அடிப்படை கட்டுமானப்பணிகள் நடைபெற்று வருகிறது.

வேளாண் மற்றும் வேளாண் பொருட்கள் பதப்படுத்தும் தொழில் கொள்கை

வேளாண் மற்றும் வேளாண் பொருட்கள் பதப்படுத்தும் தொழிற்சாலைகளுக்கான புதிய கொள்கையின்படி வேளாண் விற்பனை மற்றும் வேளாண் வணிகத்துறை ஒற்றைச்சாளர் முகமையாக செயல்பட்டு வருகிறது. வேளாண் விற்பனை மற்றும் வேளாண் வணிகத் துறையில் வேளாண் ஏற்றுமதி மேம்பாட்டு பிரிவு தொடங்கப்பட உள்ளது.

மஞ்சள் (ஈரோடு), ஜவ்வரிசி (சேலம்), வாழைப்பழம் (திருச்சிராப்பள்ளி), மாம்பழம் (கிருஷ்ணகிரி), முந்திரி (பண்ருட்டி), திராட்சை (தேனி) போன்றவற்றில் மதிப்பைக் கூட்ட இயலும் என்பதை கருத்தில் கொண்டு, தொழில் பூங்காக்களிலும் , சிறப்புப் பொருளாதார மண்டலங்களிலும் வேளாண் விளைபொருள் பதப்படுத்தும் திரள் (Cluster) தொழில் அமைப்புகள் ஏற்படுத்த ஊக்குவிக்கப்படும்.

உணக்கச் சலுகைகள்

- ♦ தயாரிப்புத் தொழில் நிறுவனங்களுக்கு தொழில் கொள்கையின் கீழ் வழங்கப்படும் அனைத்து சலுகைகளும் இயந்திரங்கள் மற்றும் நுண்ணீர் பாசனத்திற்கான வேளாண் சாதனங்கள் தயாரிப்புகளுக்கும் வழங்கப்படும்.
- ♦ இந்திய அரசுத் திட்டங்களின் கீழ் உள்ள பயன்களை முழுமையாக பயன்படுத்திக் கொள்ளவும், இந்திய அரசின் அத்தகைய நிதி உதவியை வேளாண் பிரிவுகள் அணுகிப் பெற ஏதுவாகவும் முயற்சிகள் மேற்கொள்ளப்படும்.
- ♦ இந்திய அரசின் மானியங்களையும் தமிழக அரசின் மானியங்களையும் சேர்த்து திட்டச் செலவில் 50 சதவீதத்திற்கு மிகாமல் இருக்க வேண்டும் என்பதற்கு உட்பட்டு, வேளாண் பொருட்கள் பதப்படுத்தும் பிரிவுக்கு இந்திய அரசு மூலம் கிடைக்கும் சலுகைகளுடன் மாநில கொள்கையின் கீழ் உள்ள அனைத்து சலுகைகளும் அளிக்கப்படும்.
- ♦ ஏற்றுமதி செய்யும் பொருட்டு, எச்.ஏ.சி.சி.பி (Hazard Analysis and Critical Control Point) மற்றும் இதர காப்பு சம்பந்தப்பட்ட பன்னாட்டு சான்றுகளைப் பெறுவதற்காக, மாநில/மத்திய அரசால் அங்கீகரிக்கப்பட்ட சான்றளிப்பு நிறுவனத்திலிருந்து தரச்சான்று குறியீடு பெறும் பொருட்டு, வேளாண் விளைபொருள் மற்றும் உணவுப் பொருட்களை பதப்படுத்தும் தொழிலில் ஈடுபடுகின்ற சிறிய மற்றும் நடுத்தர தொழில் நிறுவனங்களுக்கு அவை செய்யும் செலவில் 50 சதவீதம் – உச்சவரம்பாக ரூ.5 இலட்சம் வரை விலக்களிக்கப்படும்.
- ♦ அழுகக்கூடிய வேளாண் விளைபொருட்களை எடுத்துச் செல்லும் வாகனங்களில் “பசுமைப் போக்குவரத்து” என்ற பெயர்ச் சீட்டு பொறிக்கப்பட்டு தணிக்கைச் சாவடிகளில் விரைவான அனுமதி வழங்கப்படும்.
- ♦ நுண்ணீர் பாசனக் கருவிகளை அமைக்க முன்வரும் முதன்மை வேளாண் உற்பத்தியாளர்களுக்கு இலவச மின் இணைப்பு வழங்குவதில் முன்னுரிமை வழங்கப்படும். சிறிய மற்றும் குறு விவசாயிகள் ஒரு குழுவாக இணைந்து 20 எக்டர் மற்றும் அதற்கு மேலாக ஒரு பகுதியை ஏற்படுத்தி நுண்ணீர் பாசனத் தொழில் நுட்பத்தைப் பயன்படுத்தி பொதுவான பாசன வசதியை அமைத்து, சொந்தமாக்கி மேலாண்மை செய்தால் அத்தகைய சிறு மற்றும் குறு விவசாயிகளுக்கு இலவச மின் இணைப்பு வழங்குவதில் முன்னுரிமை வழங்கப்படும்.
- ♦ காட்டாமணக்கு மற்றும் பிற உயிரி-எரிபொருட்களுக்கான நடவு கன்றுகள் மற்றும் விதைகளுக்கு அரசு 50 சதவீதம் மானியம் வழங்குவது போல், உயிரி – எரிபொருள், பயோ-டீசல் உற்பத்தி செய்யும் ஆலைகளுக்கும் இம்மானியம் விரிவுபடுத்தப்படும்.
- ♦ காட்டாமணக்கு விதைக்கு கொள்முதல் வரியிலிருந்தும், காட்டாமணக்கு எண்ணெய்க்கு மதிப்பு கூட்டு வரியிலிருந்தும், வணிக ரீதியிலான உற்பத்தி தொடங்கிய நாளிலிருந்து 10 ஆண்டுகளுக்கு விலக்களிக்கப்படும்.

உணவு பதப்படுத்தும் தொழில் மூலம் பெருமளவில் உணவுப் பொருள் இழப்பு தவிர்க்கப்படுகிறது. உணவுபதப்படுத்தும் தொழிலகங்களினால் விவசாயிகளுக்கு உரிய ஆதார விலையும், நுகர்வோருக்கு ஆண்டு முழுவதும் பதப்படுத்தி பக்குவப்படுத்தப்பட்ட உணவுப் பொருள் கிடைப்பதால், உணவு பதப்படுத்தும் தொழில் தற்போது முக்கியத்துவம் அடைந்து வருகிறது. விவசாயிகள் உணவு பதப்படுத்துதல் பற்றிய விவரம் அறிந்து அதற்கேற்ப உணவு பதப்படுத்தத்தக்க விளைபொருட்களை விளைவிக்கும் போது கூடுதல் வருவாய் ஈட்ட வாய்ப்பு கிடைத்துள்ளது. உணவு பதப்படுத்தும் தொழில்கள் அதிகரிப்பதால் வேலை வாய்ப்பும் அதிகரிக்கின்றன. தற்சமயம் வேளாண் விற்பனை மற்றும் வேளாண் வணிகத் துறை, நடுவண் அரசின் உணவு பதப்படுத்தும் தொழில்கள் அமைச்சகத்தின் மாநில முகமை நிறுவனமாகச் செயல்பட்டு வருகிறது. உணவு பதப்படுத்தும் தொழிற்சாலைகள் அமைக்க 2007ஆம் ஆண்டு வரை பெறப்பட்ட விண்ணப்பங்கள் மாநில முகமையால் பரிசீலிக்கப்பட்டு நடுவண் அரசின் உணவுப் பதப்படுத்தும் தொழிற்சாலைகள் அமைச்சகத்திற்கு அனுப்பி வைக்கப்படுகிறது. 2007ஆம் ஆண்டிற்கு பிறகு இப்பணி தேசியமயமாக்கப்பட்ட வங்கிகள் மூலமாக மேற்கொள்ளப் படுகிறது.

அக்மார்க் தரம் பிரித்தல்

“அக்மார்க்” என்பது உணவுப்பண்டங்களின் தரத்திற்கு அளிக்கப்படும் முத்திரையாகும். இத்திட்டத்தின் மூலமாக நுகர்வோருக்குத் தரமான, கலப்படமற்ற உணவுப் பொருட்களை கிடைக்கச் செய்வதற்கு தமிழ்நாட்டில் 30 மாநில அக்மார்க் ஆய்வகங்களும், சென்னையில் ஒரு முதன்மை ஆய்வகமும் செயல்பட்டு வருகின்றன. அக்மார்க் தரம் பிரிப்பின் கீழ் மத்திய தொகுப்பிற்கு உட்பட்ட உணவுப் பண்டங்கள் மற்றும் மத்திய தொகுப்பிற்கு உட்படாத உணவுப் பண்டங்களுக்கு தரம் பிரிக்கும் பணி மேற்கொள்ளப்படுகிறது. சான்றிதழ் பெற்ற சிப்பம் கட்டுவோருக்கு உணவுப் பண்டங்களின் தரம் மற்றும் தன்மை அடிப்படையிலான “அக்மார்க்” முத்திரைச் சீட்டுகள் ஆய்வகத்தில் பணிபுரியும் பணியாளர்களின் மேற்பார்வையில் வழங்கப்படுகின்றன. 2009-2010ஆம் ஆண்டில் (பிப்ரவரி முடிய) 13.18 இலட்சம் குவிண்டால் உணவு பண்டங்கள் தரம்பிரிக்கப்பட்டன.

தமிழ்நாடு நீர்வள நிலவளத் திட்டம்

நீர்வள நிலவளத் திட்டம் உலக வங்கியின் நிதி உதவியுடன் தமிழ்நாட்டிலுள்ள 63 உபநீர் வடிநிலப் பகுதிகளில் 2007-08 முதல் 2012-13 வரை 6 ஆண்டுகளில் ரூ. 24.84 கோடி செலவில் செயல்படுத்தப்பட்டு வருகிறது. 2009-2010ஆம் நிதியாண்டில் மூன்று கட்ட உபநீர் வடிநிலப்பகுதிகளிலுமாக மொத்தம் ரூ.932.93 இலட்சம் செலவில் இத்திட்டம் செயல்படுத்தப்பட்டுள்ளது.

இதுவரை 191 என்கள் கட்டுமானப்பணிகள் கீழ்க்கண்டவாறு முடிக்கப்பட்டுள்ளன.

1. உலர்களங்கள் - 94
2. சேமிப்புக் கிட்டங்கிகள் - 83
3. கொள்முதல் மையங்கள் - 4
4. சிப்பம் கட்டும் அறை - 1
5. வேளாண் வணிக மையங்கள் - 9

மேற்கண்ட சந்தை உட்கட்டமைப்பு வசதிகளை வேளாண் விளைபொருள் குழுக்களைச் சார்ந்த விவசாயிகள் முழுமையாக பயன்படுத்தி வருவதோடு, தங்கள் விளைபொருட்களுக்கு கூடுதல் வருவாயும் பெற்று வருகின்றனர். உபநீர் வடிநிலப்பகுதி விவசாயிகளுக்கு தகவல் மற்றும் பயிற்சி திட்டத்தின் கீழ் அறுவடை பின்செய் நேர்த்தி பயிற்சிகள், உற்பத்தியாளர் - வியாபாரிகளின் கூட்டுப்பணிமனை, பட்டறிவுப் பயணம் (மாநிலத்தின் உள்ளே மற்றும் வெளியே) போன்ற பல்வேறு பயிற்சிகள் நடத்தி முடிக்கப்பட்டுள்ளன. உபநீர் வடிநிலப்பகுதி விவசாயிகள் கூடுதல் வருமானம் ஈட்டி, அவர்களிடையே விளைபொருள் குழு அமைப்பை ஏற்படுத்தி வியாபாரிகளுக்கும் விளைபொருள் குழு விவசாயிகளுக்குமிடையே புரிந்துணர்வு ஒப்பந்தங்கள் மூலமாக விற்பனை ஒருங்கிணைப்பு ஏற்படுத்தப்பட்டு வருகிறது. மேலும் முதல், இரண்டாம் மற்றும் மூன்றாம் கட்ட உபநீர் வடிநிலப்பகுதிகளில் மொத்தம் 542 வேளாண் விளைபொருள் குழுக்கள் அமைக்கப்பட்டு இதுவரை 456 புரிந்துணர்வு ஒப்பந்தங்கள் கையெழுத்திடப்பட்டு விவசாயிகளுக்கு கூடுதல் வருமானம் கிடைத்திட வழிவகை செய்யப்பட்டுள்ளது. 2010-11ஆம் ஆண்டில் இத்திட்டம் இரண்டாம் மற்றும் மூன்றாம் கட்ட உபநீர் வடிநிலப்பகுதிகளில் சந்தை உட்கட்டமைப்பு வசதிகள் மற்றும் பயிற்சிகளுக்காக ரூ.545.93 லட்சம் செலவில் விவசாயிகளுக்காக செயல்படுத்தப்பட உள்ளது.

தேசிய வேளாண் அபிவிருத்தித் திட்டம்

திண்டுக்கல் மாவட்டம், கவுஞ்சி கிராமத்தை கூட்டாண்மை கிராமமாக மேம்படுத்திட ரூ. 92 இலட்சம் செலவில் துல்லிய பண்ணையை விவசாயிகள் பயன்பெறும் வகையில் புகைமூட்டும் நிலையம், தரம்பிரிக்கும் களம் ஆகிய சந்தை உட்கட்டமைப்பு வசதிகள் கட்டி முடிக்கப்பட்டு, காய்கறிகள் மற்றும் பழங்கள் கழுவும் இயந்திரங்கள், காய்கறிகள் சேகரிக்கும் வாகனங்கள் மற்றும் பிளாஸ்டிக் கிரேட்ஸ் ஆகியவற்றை கொள்முதல் செய்யும் பணிகள் தற்போது நடைபெற்று வருகின்றன. சேலம் மாவட்டம், மேச்சேரியில் தக்காளிக்கென ரூ.100 இலட்சம் செலவில் குளிர்ந்தனக் கிட்டங்கியும், திருப்பூர் மாவட்டம், பெதப்பம்பட்டியில் தேங்காய்க்கென ரூ.100 இலட்சம் செலவில் வணிக வளாகமும் மற்றும் ரூ.150 இலட்சம் செலவில் 10 இடங்களில் ஊரக வணிக மையங்களும் ஏற்படுத்தப்பட்டு வருகின்றன.

மேற்கண்ட சந்தை உட்கட்டமைப்பு வசதிகளுக்கான அடிப்படைக் கட்டுமானப்பணிகள் தமிழ்நாடு மாநில வேளாண் விற்பனை வாரியத்தின் பொறியியல் பிரிவின் மூலமாக மேற்கொள்ளப்பட்டு வருகின்றன.

விவசாயிகள் பயன்படும் வகையில் ஒழுங்குமுறை விற்பனைக் கூடங்கள் மற்றும் வேளாண் வணிக மையங்கள் மூலமாக விவசாய பண்ணைக்கருவிகளை வாடகைக்கு விடும் பொருட்டு ரூ.500 இலட்சம் செலவில் அவற்றினை கொள்முதல் செய்யும் பணி வேளாண் பொறியியல் துறையினால் மேற்கொள்ளப்பட்டு வருகிறது.

தமிழ்நாடு மாநில வேளாண் விற்பனை வாரியம்

1. விவசாயிகளுக்கும், பணியாளர்களுக்கும் பயிற்சி அளித்தல்

சேலத்தை மையமாகக் கொண்டு தமிழ்நாடு மாநில வேளாண் விற்பனை வாரியத்தின் பயிற்சி மையம் செயல்பட்டு வருகிறது. விவசாயிகள் மற்றும் வேளாண் விற்பனை மற்றும் வேளாண் வணிகத்துறைப் பணியாளர்களின் தேவைகளை நிறைவு செய்திடும் வகையில் பயிற்சிகள் மேற்கொள்ளப்படுகின்றன. இப்பயிற்சி மையத்தின் மூலம் தரம்பிரிப்பாளர் பயிற்சி, புத்தூட்டப் பயிற்சி, விவசாயிகள் நேரடித் தொடர்புத் திட்டம் மற்றும் வேளாண் விற்பனைத் துறை அலுவலர்களுக்கான காரிஃப் மற்றும் ராபி பருவ பயிற்சிகள் என நான்கு வகையான பயிற்சிகள் அளிக்கப்படுகின்றன.

இப்பயிற்சி மையத்திலிருந்து தரம்பிரிப்பாளர் பயிற்சி ஆண்டு ஒன்றுக்கு 2 அணிகள் வீதம் விற்பனைக்குழுவில் பணிபுரியும் பணியாளர் 40 நபர்களுக்கு 30 நாட்கள் பயிற்சி அளிக்கப்படுகிறது. அதேபோன்று விற்பனைக்குழு பணியாளர்களுக்கான புத்தூட்டப் பயிற்சி ஆண்டுக்கு 1 அணி வீதம் 20 நபர்களுக்கு 20 நாட்களுக்கு பயிற்சி அளிக்கப்படுகிறது. மேலும், விவசாயிகளுக்கான நேரடித் தொடர்புத் திட்டம் குறித்த பயிற்சி ஆண்டு ஒன்றுக்கு 5 அணிகளாக 1 அணிக்கு 20 விவசாயிகள் வீதம் மொத்தம் 100 விவசாயிகளுக்கு 3 நாட்கள் பயிற்சி அளிக்கப்படுகிறது.

2. கட்டுமானப் பணிகள்

தமிழ்நாடு மாநில வேளாண் விற்பனை வாரியத்தின் பொறியியல் பிரிவு, ஒழுங்குமுறை விற்பனைக் கூடங்களின் அடிப்படை வசதிகளான அலுவலகக் கட்டிடங்கள், ஊரகக் கிட்டங்கிகள், ஏலக் கொட்டகைகள், வணிக வளாகங்கள், வேளாண் இடுபொருள் மையங்கள், பணம் வழங்கல் அறைகள், ஓய்வறைகள், குடிநீர் வசதிகள், கழிப்பறை வசதிகள், உட்புறச் சாலை வசதிகள், அலுவலகத்துடன் இணைந்த கிட்டங்கிகள், சுற்றுச்சுவர் கட்டுதல் போன்ற கட்டுமானப் பணிகளை மேற்கொண்டு வருகிறது.

அ) தமிழ்நாட்டில் பல்வேறு கிராமங்களில் ரூ.2.50 இலட்சம் வீதம் 100 இடங்களில் ரூ.2.50 கோடி செலவில் உலர்களங்கள் கட்ட தீர்மானிக்கப்பட்டு, அதில் 97 இடங்களில் உலர்களங்கள் கட்டப்பட்டுள்ளன. எஞ்சியுள்ள 3 இடங்களில் உலர் களங்களின் கட்டுமானப்பணிகள் மேற்கொள்ளப்பட்டு வருகின்றன.

ஆ) புதியதாக தோற்றுவிக்கப்பட்டுள்ள 50 உழவர் சந்தைகளில் மின்னணு எடைத்தராசு மற்றும் அதன் உபகரணங்கள் ரூ.1.45 கோடி செலவில் வழங்கப்பட்டுள்ளன.

3. தமிழ்நாடு வேளாண் பல்கலைக்கழகத்தில் விற்பனை அறக்கட்டளை அறிவுப்பீடம்

தமிழ்நாடு மாநில வேளாண் விற்பனை வாரியத்தின் மூலமாக தமிழ்நாடு வேளாண்மைப் பல்கலைக்கழகத்திலுள்ள வேளாண் மற்றும் ஊரக வளர்ச்சிக் கல்வி மையத்திற்கு ரூ.50 இலட்சம் வைப்பு நிதியாக அளித்து ஒரு அறக்கட்டளை அறிவுப்பீடம் ஏற்படுத்தப்பட்டுள்ளது. இந்த நிதியிலிருந்து பெறப்படும் வட்டியின் மூலம் 2009-2010ஆம் ஆண்டில் (பிப்ரவரி முடிய) 2 ஆராய்ச்சிப் பணிகள் மற்றும் 4 பயிற்சிகள் விவசாயிகள் மற்றும் இத்துறையைச் சார்ந்த அலுவலர்களுக்கு அளிக்கப்பட்டுள்ளன.

4. விளம்பரம் மற்றும் பிரச்சாரம்

தமிழ்நாடு மாநில வேளாண் விற்பனை வாரியம் தனது கட்டுப்பாட்டிலுள்ள சென்னை, மதுரை, கோயம்புத்தூர் மற்றும் திருச்சிராப்பள்ளியிலுள்ள மையங்கள் மூலமாக வேளாண் விளைபொருட்களை

ஒழுங்குமுறை விற்பனைக்கூடங்கள் வாயிலாக விற்பனை செய்வதால் கிடைக்கும் நன்மைகள் குறித்து விளம்பரம் மற்றும் பிரச்சாரப் பணிகளைச் செய்து வருகிறது.

5. விற்பனை மேம்பாட்டு நிதி

தமிழ்நாடு மாநில வேளாண் விற்பனை வாரியம், விற்பனைக் குழுக்களின் மொத்த வருவாயில் 15 விழுக்காடு தொகையை பங்குத் தொகையில் 50 விழுக்காடு, விற்பனை மேம்பாட்டு நிதிக்காக ஒதுக்கீடு செய்யப்பட்டு, அந்நிதியிலிருந்து விற்பனை மேம்பாடுகளுக்கான விளம்பரம், பிரச்சாரம் மற்றும் பயிற்சி போன்றவை மேற்கொள்ளப் படுகின்றன.

6. உள்நாட்டு மற்றும் ஏற்றுமதிச் சந்தையறிவுத் திறன் மற்றும் வழிகாட்டுதல் குழு

தமிழ்நாடு மாநில வேளாண் விற்பனை வாரியத்தின் நிதி பங்களிப்புடன் ரூ.44 இலட்சத்தில் தமிழ்நாடு வேளாண் பல்கலைக் கழகத்தில் உள்நாட்டு மற்றும் ஏற்றுமதிச் சந்தையறிவுத்திறன் மற்றும் வழிகாட்டுதல் குழு ஏற்படுத்தப்பட்டுள்ளது. இக்குழு, உள்நாட்டு மற்றும் சர்வதேசச் சந்தையில் முக்கிய விளைபொருட்களுக்கான விலை விவரங்களைச் சேகரித்து, அவற்றை ஆய்வு செய்து அதன் அடிப்படையில் எதிர்கால உள்நாட்டுச் சந்தை மற்றும் ஏற்றுமதிக்கான விலையை முன்னறிவிப்பு செய்கிறது. வெளி மாநிலச் சந்தைகளின் விலை விவரம் மற்றும் விளைபொருட்களுக்கு எதிர் வரும் மாதங்களில் நிலவக் கூடிய விலை விவரங்களைக் கண்டறிந்து ஒழுங்குமுறை விற்பனைக்கூடங்கள் வாயிலாக விவசாயிகளுக்கு முன்னறிவிப்பு செய்கிறது. விலை விவரங்களை அறிந்து விவசாயிகளுக்குத் தெரிவிப்பதன் மூலம், விவசாயிகள் தங்களுடைய விளைபொருட் களுக்கு நல்ல விலை பெறவும், பருவத்திற்கேற்ற பயிர்களைத் தேர்வு செய்யவும், அவர்களுடைய விளைபொருட்களை குறித்த நேரத்தில் விற்பனை செய்யவும் வழிவகை செய்யப்பட்டுள்ளது. ஒழுங்குமுறை விற்பனைக்கூடத்தில் ஏற்படுத்தப்பட்டுள்ள வேளாண் உற்பத்தி மற்றும் விற்பனை தகவல் மையங்களுடன் இணையதளம் வாயிலாக இக்குழு இணைக்கப்பட்டுள்ளதால், விளைப்பொருட்களுக்கு நிலவும் விலை விவரங்களை விவசாயிகள் மற்றும் வியாபாரிகள் உடனுக்குடன் தெரிந்து கொள்ள முடிகிறது.

தமிழ்நாடு சிறு விவசாயிகள் வேளாண் வணிக நட்பமைப்பு

தமிழகத்தில் சிறு விவசாயிகள் பயன்பெறும் வகையில் தொழில் நுட்பங்கள் மற்றும் மதிப்புக் கூட்டுதல் முறைகளை கடைபிடிக்கச் செய்வதன்மூலம் விவசாயிகளின் விளைபொருட்களுக்கு உறுதி செய்யப்பட்ட கொள்முதல் மற்றும் கூட்டுதல் விலையும் கிடைக்க அவர்களை ஈடுபடுத்திச் செயல்படுவதே, தமிழ்நாடு சிறு விவசாயிகள் வேளாண் வணிக நட்பமைப்பின் நோக்கமாகும். இவ்வமைப்பு அரசு, தனியார்த் துறை, கூட்டுறவுச் சங்கங்கள் மற்றும் சேவை நிறுவனங்களுடன் இணைந்து செயல்படுகிறது. இத்திட்டமானது, தேசியமயமாக்கப்பட்ட வங்கிகள், பாரத வங்கி, அதன் துணை வங்கிகள் உடன் இணைந்து செயல்படுத்தப் படுகிறது. தொழில் தொடங்க மூலதன முதலீட்டுத் தொகை மற்றும் திட்ட மேம்பாட்டு வசதிகள் வழங்குவதன் மூலமாக தமிழகத்தில் வேளாண் வணிகம் மேம்பட இவ்வமைப்பு உதவுகிறது. இத்திட்டத்தின் கீழ் ரூ.13262.73 இலட்சம் முதலீட்டுத் தொகையில் 31 வேளாண் வணிக நிறுவனங்களுக்கு தொழில் தொடங்குவதற்கான மூலதன முதலீட்டுத் தொகையாக ரூ.1214.84 இலட்சம் தமிழ்நாடு சிறு விவசாயிகள் வேளாண் வணிக நட்பமைப்பு மூலம் ஒப்புதல் வழங்கப்பட்டுள்ளது.